

ಶ್ರೇಷ್ಠ ಕೃಷಿ ಸಾಧಕನ ಬತ್ತದ ಉತ್ಸಾಹ

ನಮ್ಮ ಮಧ್ಯದಲ್ಲಿರುವ ಕೃಷಿ ಅಭಿವೃದ್ಧಿ ಕನಸುಗಾರರ ಸಂಖ್ಯೆ ಇತ್ತೀಚೆಗೆ ಹೆಚ್ಚುತ್ತಲಿದೆ. ಅಂಥವರಲ್ಲಿ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಪದವೀಧರ, ಅದೇ ವಿಶ್ವವಿದ್ಯಾಲಯದಿಂದ 2012 ರಲ್ಲಿ ಗೌರವ ಡಾಕ್ಟರೇಟ್ ಪದವಿ ಪಡೆದ ಬೆಳಗಾವಿ ಜಿಲ್ಲೆಯ ಹುಕ್ಕೇರಿ ತಾಲೂಕಿನ ಬೆಣಿವಾಡ ಗ್ರಾಮದ ಶ್ರೀ ಅಶೋಕ ಮಲಗೌಡ ಪಾಟೀಲ ಒಬ್ಬರು. 2019 ರ ಆಗಸ್ಟ್ 8 ರಂದು 60 ರ ಹರೆಯದವರಾಗಲಿರುವರು.



ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಅತ್ಯುನ್ನತ ಕೃಷಿ ಸಾಧಕರಿಗೆ ಮಾತ್ರ ಕಳೆದ 32 ವರ್ಷಗಳಲ್ಲಿ ಗೌರವ ಡಾಕ್ಟರೇಟ್ ಪದವಿ ನೀಡಿ ಗೌರವಿಸಿದೆ. 2010 ರ ಅಕ್ಟೋಬರ್ 13 ರಂದು ಸಂಯುಕ್ತ ಕರ್ನಾಟಕ ದಿನಪತ್ರಿಕೆಯಲ್ಲಿ ಶ್ರೀ ಅಶೋಕ ಪಾಟೀಲ ಅವರ ಸಮಗ್ರ ಕೃಷಿ ಸಾಧನೆಗಳನ್ನು ಕುರಿತು ಲೇಖನ ಬರೆದು “ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಪದವೀಧರರೊಬ್ಬರು ಕೃಷಿ ಯಂತ್ರಗಳನ್ನು ಅವಿಷ್ಕರಿಸಿ ರೈತರ ಅನುಸರಣೆಗೆ ಬಿಡುಗಡೆ ಮಾಡಿರುವುದೆಂದರೆ ಸೋಜಿಗವೆನಿಸದು. ಇವರ (ಅಶೋಕ ಪಾಟೀಲರ) ಜ್ಞಾನ ಪರಿಜ್ಞಾನ ಯಾವದೇ ಐ.ಐ.ಟಿ. ಇಂಜಿನಿಯರುಗಳಿಗಿಂತ ಕಡಿಮೆಯಾದುದಲ್ಲ, ಇಂಥವರ ಕೃಷಿ ಸಾಧನೆಗೆ ಕೃಷಿ ವಿಶ್ವವಿದ್ಯಾಲಯಗಳು ಪುರಸ್ಕರಿಸಬೇಕು” ಎಂದು ಈ ಲೇಖಕ ಒತ್ತಾಯಿಸಿದ್ದುಂಟು. ಅದರಂತೆ 2012 ರ ಮಾರ್ಚ್ 3 ರಂದು ಧಾರವಾಡ ಕೃಷಿ ವಿಶ್ವವಿದ್ಯಾಲಯದ 25 ನೇ ಘಟಿಕೋತ್ಸವದಲ್ಲಿ ರಾಜ್ಯಪಾಲರ ಸಮ್ಮುಖದಲ್ಲಿ ಗೌರವ ಡಾಕ್ಟರೇಟ್ ಪದವಿಯನ್ನು ನೀಡಲಾಯಿತು. ಅಷ್ಟಲ್ಲದೇ, ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಆಡಳಿತ ಮಂಡಳಿ ಸದಸ್ಯರನ್ನಾಗಿಯೂ ರಾಜ್ಯಪಾಲರು ನೇಮಿಸಿದ್ದು ಒಬ್ಬ ಶ್ರೇಷ್ಠಕನಿಗೆ ರಾಜ್ಯ ಸರಕಾರವು ನೀಡಿದ ಅತ್ಯಂತ ಹಿರಿತನದ ಗೌರವವೇ ಎನಿಸಿತು ಎಂಬುದು ನನ್ನ ಅಭಿಪ್ರಾಯ. 2012 ರ ಮಾರ್ಚ್ 4 ರ ಪ್ರಜಾವಾಣಿ ಪತ್ರಿಕೆಯಲ್ಲಿ, “ರೈತರ ದಿನನಿತ್ಯದ ಕೃಷಿ ಕಾರ್ಯಗಳಿಗಾಗಿ ತಯಾರಿಸಿದ ಪಾಟೀಲರ ಉಪಕರಣದಲ್ಲಿಯ ಸಂಶೋಧನಾ ಸಾಧನೆಗಳನ್ನು ಸಂಪೂರ್ಣವಾಗಿ ಅಧ್ಯಯನ ಮಾಡಿದ ಧಾರವಾಡ ಕೃಷಿ ವಿಶ್ವವಿದ್ಯಾಲಯವೇ ಮುಂದೆ ಬಂದು ‘ಗೌರವ ಡಾಕ್ಟರೇಟ್’ ನೀಡಿರುವುದು ನಿಜಕ್ಕೂ ಅಭಿನಂದನೀಯವಾಗಿದೆ” ಎಂದೂ ಕೂಡಾ ಈ ಲೇಖಕ ಅಭಿಪ್ರಾಯ ವ್ಯಕ್ತಪಡಿಸಿದ್ದಾನೆ. ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ನೀಡಿದ ಗೌರವ ಡಾಕ್ಟರೇಟ್ ಇಡೀ ರೈತ ಸಮುದಾಯಕ್ಕೆ ಸಮರ್ಪಿತ ಎನ್ನುವ ಡಾ. ಪಾಟೀಲರದು ಸರಳ ವ್ಯಕ್ತಿತ್ವದ ಸಜ್ಜನಿಕೆ.

ಕೃಷಿ ಸಾಧನೆಗಳು : ಡಾ. ಅಶೋಕ ಪಾಟೀಲರಿಗೆ 2001 ರಲ್ಲಿ ದೆಹಲಿಯಲ್ಲಿ ಜರುಗಿದ ಬೃಹತ್ ಕೃಷಿ ಮೇಳದಲ್ಲಿ ‘ರಾಷ್ಟ್ರೀಯ ಪ್ರಗತಿಶೀಲ ಕೃಷಿಕ ಪ್ರಶಸ್ತಿ’ ಕೇಂದ್ರ ಸಚಿವರಿಂದ ಲಭಿಸಿತ್ತು. ನಂತರ 2010 ರಲ್ಲಿ ಅವರು ಸಿದ್ಧಪಡಿಸಿದ 18 ಎಚ್.ಪಿ., 35 ಎಚ್.ಪಿ., ಹಾಗೂ 60 ಎಚ್.ಪಿ.ಸಾಮರ್ಥ್ಯಗಳ ಹೀಗೆ ಮೂರು ಟ್ರಾಕ್ಟರ್‌ಗಳನ್ನು ಪರಿವರ್ತಿಸಿ “ಕಬ್ಬು ಕಟಾವು ಯಂತ್ರ” ಅಭಿವೃದ್ಧಿಪಡಿಸಿದಾಗ ಅವು ಗಂಟೆಗೆ 10 ರಿಂದ 16 ಮೆ.ಟನ್ ಕಬ್ಬು ಕಟಾವು ಮಾಡಿ ರವದಿ ಸುಲಿದು ಹಿಂದಿರುವ ಟ್ರೇಲರ್‌ಗೆ ತುಂಬುವಂಥ ಸಾಮರ್ಥ್ಯ ಹೊಂದಿದ್ದವು. 2011 ರಲ್ಲಿ ಹೈನುಗಾರಿಕೆಯಲ್ಲಿ 150 ಮುರ್ರಾ ಎಮ್ಮೆ, 100 ಹೆಚ್.ಎಫ್.ಹಸುಗಳ ಹೈನು ಘಟಕ ನಿರ್ಮಿಸಿ ಪ್ರತಿನಿತ್ಯ 700-1000 ಲೀಟರ್ ಹಾಲನ್ನು “ವಾರಣಾ” ಕೇಂದ್ರಕ್ಕೆ ಮಾರುವುದಲ್ಲದೇ ಅವುಗಳ ಸಗಣೆ ಗಂಜಲು, ಮಳ್ಳಿಗೊಬ್ಬರ, ಶಿಲೀಂಧ್ರಗಳನ್ನು ಉಪಚರಿಸಿ



‘ಅತ್ಯುತ್ತಮ ಸಾವಯವ ಗೊಬ್ಬರ’ದ 50 ಕಿಲೋ ಪಾಕೀಟುಗಳನ್ನು ತಯಾರಿಸಿ ರೈತರಿಗೆ ನೀಡುತ್ತ ಬಂದರು. ಇಂಥ ಘಟಕಗಳನ್ನು ಬೆಣಿವಾಡ ಗ್ರಾಮದಲ್ಲಿ ಗ್ರಾಮೀಣ ಪ್ರದೇಶ ಯುವಕರಿಗೆ ಉದ್ಯೋಗವಕಾಶ ಕಲ್ಪಿಸಿರುವರು. 2012 ರಿಂದಲೂ ಇದುವರೆಗೆ ನಿರಂತರ ಪ್ರತಿ ವರುಷವೂ ಎಕರೆಗೆ ಕಬ್ಬು ಇಳುವರಿ ಹೆಚ್ಚಾಗುತ್ತಲೇ ಇದೆ. 2018 ರಲ್ಲಿ ಎಕರೆಗೆ 117 ಮೆ.ಟನ್ ಗಳಷ್ಟು ದಾಖಲೆ ಇಳುವರಿ ಲಭಿಸಿದೆ. ರಾಜ್ಯ ಸರಕಾರವು ಶ್ರೀಯುತರನ್ನು ಸನ್ಮಾನಿಸಿದೆ. ಕೊಯಿಮುತ್ತೂರ ಆರ್.ಎ.ಆರ್. ಶುಗರ್ ಕೇನ್ ಬ್ರಿಡಿಂಗ್ ಸಂಸ್ಥೆ ನಿರ್ದೇಶಕ ಡಾ. ಬಕ್ಷಿರಾಮ ಭಟ್ಟಿ ನೀಡಿ ಸರ್ತಿಫಿಕೇಟ ನೀಡಿರುವರು. ಕೇಂದ್ರ ಕೃಷಿ ಸಚಿವ ಶರದ್ ಪವಾರರು ‘ರೈತ ವಿಜ್ಞಾನಿ ಪ್ರಶಸ್ತಿ’ ನೀಡಿ ಗೌರವಿಸಿದ್ದಾರೆ. ರಾಷ್ಟ್ರದ ಕೇವಲ 18 ರೈತರಿಗೆ ಈ ಬಿರುದು/ ಪ್ರಶಸ್ತಿ ಲಭಿಸುತ್ತದೆ. ಇಂತಹ ಆದರ್ಶ ಕೃಷಿಕರ ಮಾರ್ಗದರ್ಶನ ಹಾಗೂ ಪ್ರೇರಣೆ ಸದಾ ದೊರೆಯಲಿ.

— ವಿಜಯಕುಮಾರ ಗಿಡ್ಡವರ, #14 ನೇ ಕ್ರಾಸ್, ನವೋದಯ ನಗರ, ಧಾರವಾಡ-580 003, ☎: 9480750610